
Shri Raghavendra Pujavidhanam

ಶ್ರೀರಾಘವೇಂದ್ರಪೂಜಾವಿಧಾನಂ

Document Information



Text title : Shri Raghavendra Pujavidhanam

File name : rAghavendrapUjAvidhAnam.itx

Category : deities_misc, gurudev, pUjA

Location : doc_deities_misc

Author : Krishna Avadhutapandita Vedavyasacharya

Proofread by : Gopalakrishnan, PSA Easwaran

Description/comments : from Raghavendra Tantram

Latest update : December 18, 2021

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 18, 2021

sanskritdocuments.org



ಶ್ರೀರಾಘವೇಂದ್ರಪೂಜಾವಿಧಾನಂ



ಅಥ ಪೂಜಾವಿಧಿಂ ವಕ್ಷ್ಯೇ ರಾಘವೇಂದ್ರಾರ್ಯಸದ್ಗುರೋಃ .
ಯತಸ್ತುಷ್ಟೇನ ಗುರುಣಾ ಹರೌ ರುಷ್ಟೋಽಪಿ ರಕ್ಷ್ಯತೇ .. 1..
ಕೃತನಿತ್ಯಾಹ್ನಿಕಃ ಶುದ್ಧಃ ಸ್ವಸ್ಥಚಿತ್ತಃ ಸುಖಾಸನಃ .
ಆದೌ ಪೂಜಾಂಗಭೂತಂ ಚ ಜಪಂ ಕುರ್ಯಾತ್ ಗುರೋನ್ಮನೋಃ .. 2..
ಪ್ರಾಣಾನಾಯಮ್ಯ ಮಂತ್ರೇಣ ಸಂಸ್ಕರೇನ್ಮೂರ್ಧ್ನಿ ತಂ ಗುರುಂ .
ಋಷಿಭಂದೋ ದೇವಬೀಜಶಕ್ತಿಕೀಲಾನ್ಯಧೋಚ್ಚರೇತ್ .. 3..
ನ್ಯಾಸಂ ಧ್ಯಾನಂ ಜಪಂ ಕೃತ್ವಾ ಗುರುಪಾದೇ ಸಮರ್ಪಯೇತ್ .. 4..
ರಾಘವೇಂದ್ರಗುರಂ ಧ್ಯಾಯೇತ್ ಕಾಷಾಯಾಂಬರಧಾರಿಣಂ .
ನೀಲಾಂಬುದಸಮಾಭಾಸಂ ಭವ್ಯಾಂಗಂ ದೀರ್ಘಬಾಹುಕಂ .. 5..
ರಕ್ತರಾಜೀವಪತ್ರಾಕ್ಷಂ ಊರ್ಧ್ವದ್ವಾದಶಪುಂಡ್ರಕಂ .
ಬದ್ಧಪದ್ಮಾಸನಂ ದೇವಸ್ವಭಾವಂ ದಂಡಧಾರಿಣಂ .. 6..
ಆನಾಭಿಲಂಬಿತಸ್ವಚ್ಚತುಲಸೀದಲಮಾಲಿಕಂ .
ಜ್ಞಾನಮುದ್ರಾಭಯಕರಂ ಪ್ರಣತೇಷ್ಟಸುರದ್ರುಮಂ .. 7.. (ಇತಿ ಮಂತ್ರಜಪೇ
ಧ್ಯಾನಂ)
ಧ್ಯಾಯಾಮಿ ಗುರುಮಬ್ಜಾಕ್ಷಂ ಮಹಾಸಾಮ್ರಾಜ್ಯಶೋಭಿನಂ .
ಪ್ರಸನ್ನಮಪ್ಪಣಾಚಾರ್ಯಯೋಗೀಂದ್ರಾದ್ಯೈಃ ಪರಿವೃತಂ .. 7.. (ಇತಿ ಧ್ಯಾನಂ)
ಆವಾಹಯಾಮಿ ತ್ವಾಮತ್ರ ಸರ್ವದೇವೈರಧಿಷ್ಠಿತಂ .
ಶಿಷ್ಯಸಂಘೈಃ ಪರಿವೃತಮಿಷ್ಟದಾನೋದ್ಯತಂ ಪ್ರಭುಂ .. 8.. (ಇತ್ಯಾವಾಹನಂ)
ಗುರುರಾಜ ಮಹಾರಾಜ ದ್ವಿಜರಾಜಾದಿ ಸೇವಿತಃ .
ಸ್ವರ್ಣಪೀಠಾಸನಂ ತುಭ್ಯಂ ದದಾಮಿ ಸ್ವೀಕುರು ಪ್ರಭೋ .. 9.. (ಇತ್ಯಾಸನಂ)
ಆಗಚ್ಛ ಶ್ರೀಮಹಾರಾಜ ಸಾರ್ವಭೌಮ ಗುರುತ್ತಮ .
ಯಾವತ್ಪೂಜಾಂ ಕರೋಮ್ಯತ್ರ ತಾವತ್ಸನ್ನಿಹಿತೋ ಭವ .. 10.. (ಇತಿ ಸನ್ನಿಧಾಪನಂ)
ಶ್ರೀಗುರೋ ರಾಘವೇಂದ್ರಾರ್ಯ ಭಕ್ತವತ್ಸಲ ಭೂಸುರ .
ತ್ವದೀಯೈಸ್ಸಕಲೈಃ ಸಾಕಮತ್ರಸ್ಥಃ ಸುಸ್ಥಿರೋ ಭವ .. 11.. (ಇತಿ ಸ್ಥಿರೀಕರಣಂ)
ಜಯ ಶ್ರೀಗುರುರಾಜೇಂದ್ರ ರಾಘವೇಂದ್ರ ಯತೀಶ್ವರ .
ಪೂಜಾಂ ಗೃಹೀತುಂ ಭಕ್ತಸ್ಯ ತ್ವಂ ಮಮಾಭಿಮುಖೋ ಭವ .. 12.. (ಇತ್ಯಭಿಮುಖೀಕರಣಂ)

ಸ್ಮೃತಿಮಾತ್ರೇಣ ಸಂತುಷ್ಟ ಪ್ರಸಿದ್ಧ ಕರುಣಾನಿಧೇ .

ಪ್ರಸನ್ನೋ ಭವ ತೇ ಪೂಜಾಂ ಯಥಾಶಕ್ತಿ ಕರೋಮ್ಯಹಂ .. 13.. (ಇತಿ ಪ್ರಸನ್ನೀಕರಣಂ)

ಅಭಿವ್ಯಕ್ತಸ್ವಸ್ವರೂಪಜ್ಞಾನಾನಂದ ಗರೂತ್ತಮ .

ಮಯಾ ದತ್ತಂ ಗೃಹಾಣಾಘ್ಯಂ ನಮಃ ಸಾತ್ವಿಕ ಸಾತ್ವಿಕ .. 14.. (ಇತ್ಯಘ್ಯಂ)

ಭೂಲೋಕಪಾವನಾರ್ಥಾಯ ಕೃತಾವತರಣ ಪ್ರಭೋ .

ಪಾದ್ಯಂ ಗೃಹಾಣ ರಾಜರ್ಷೇ ಪವಿತ್ರಂ ಕುರು ಮಾಂ ಪ್ರಭೋ .. 15.. (ಇತಿ ಪಾದ್ಯಂ)

ಸದಾ ಸಾಕ್ಷಾತ್ಕೃತಶ್ರೀಶ ಕೇಶವಾದಿಕರೂಪಿಣೇ .

ನಮಸ್ತುಭ್ಯಂ ಮಯಾ ದತ್ತಂ ಗೃಹಾಣಾಚಮನಂ ಗುರೋ .. 16.. (ಇತ್ಯಾಚಮನಂ)

ಪ್ರಹ್ಲಾದಸ್ಯಾವತಾರಾಯ ಕಲ್ಯಾಣೋನ್ಮುಖರೂಪಿಣೇ .

ಮಧುಪರ್ಕಂ ಗೃಹಾಣೇದಂ ರಾಜರಾಜಾಯ ತೇ ನಮಃ .. 17.. (ಇತಿ ಮಧುಪರ್ಕಂ)

ಗುರುರಾಜ ಮಹೋದಾರ ಸ್ನಾನೇ ಪಾನೇ ಚ ಸರ್ವದಾ .

ಕ್ಷೀರಪ್ರಿಯಸ್ಯ ತೇ ಗವ್ಯಪಯಸಾ ಸ್ನಾಪಯಾಮ್ಯಹಂ .. 18.. (ಇತಿ ಕ್ಷೀರಸ್ನಾನಂ)

ಗುರುರಾಘವರಾಜೇಂದ್ರ ತ್ವಾಂ ದಧ್ನಾ ಸ್ನಾಪಯಾಮ್ಯಹಂ .

ಸದಾ ಮೇ ತ್ವತ್ಪ್ರಸಾದೇನ ಶಾಂತಾಃ ಸ್ಯುರ್ದುರಪದ್ರವಾಃ .. 19.. (ಇತಿ ದಧಿಸ್ನಾನಂ)

ಮಹಾಬಲಿಮಹಾಪ್ರಾಜ್ಞ ಗುರುರಾಜ ಘೃತಪ್ರಿಯ .

ಘೃತೇನ ಸ್ನಾಪಯಾಮಿ ತ್ವಾಂ ಪುಷ್ಪಿಮೇ ವರ್ಧತಾಂ ಬಲಂ .. 20.. (ಇತಿ ಘೃತಸ್ನಾನಂ)

ಮಧುರಂ ಮಧುರಾವಾರಂ ಮಧುವಾಚಂ ಮಧುವ್ರತಂ .

ಮಧುನಾ ಸ್ನಾಪಯಾಮಿ ತ್ವಾಂ ಲೋಕೇ ಮಾಂ ಮಧುರಂ ಕುರು .. 21.. (ಇತಿ ಮಧುಸ್ನಾನಂ)

ಶರ್ವರೀಶ ಮನೋಹಾರಿನ್ ವಿಷದೋಷನಿವಾರಣ .

ಶರ್ಕರಾಭ ಸ್ನಾಪಯೇ ತ್ವಾಂ ಶರ್ಕರಾಭಂ ಕುರುಷ್ಟ ಮಾಂ .. 22.. (ಇತಿ ಶರ್ಕರಾಸ್ನಾನಂ)

ಬದರೀ ಕದಲೀ ಚೂತಫಲೈಸ್ತ್ವಾಂ ಸ್ನಾಪಯಾಮ್ಯಹಂ .

ಸಫಲಂ ಕುರು ಮೇ ಸರ್ವಂ ತಾರಕಸ್ತ್ವಂ ಗುರುಪ್ರಭೋ .. 23.. (ಇತಿ ಫಲಸ್ನಾನಂ)

ಶುದ್ಧೈಃ ಶುದ್ಧಿಪ್ರದೈಃ ಶಾಂತಶೀತಲೈಃ ಸುಖದರ್ಶನ .

ಶುದ್ಧಸ್ನಾನಂ ಕಾರಯಿಷ್ಯೇ ಶುದ್ಧಂ ಮಾಂ ಕುರು ತೇ ಗುರೋ .. 24.. (ಇತಿ ಶುದ್ಧೋದಕಸ್ನಾನಂ)

ವಿಧಿಬದ್ಧಸುತೈಲೇನ ಚಂಪಕಾದ್ಯೈಃ ಸುಗಂಧಿನಾ .

ಕಾರಯೇ ಮಂಗಲಂ ಸ್ನಾನಂ ಕುರು ತ್ವಂ ಮಮ ಮಂಗಲಂ .. 25.. (ಇತಿ ಮಂಗಲಸ್ನಾನಂ)

ಭೂಲೋಕಮಧ್ಯಸಂಸಿದ್ಧತೀರ್ಥಪಾವನರೂಪಿಣಂ .

ಸ್ನಾಪಯಾಮಿ ಸುತೀರ್ಥೋತ್ಥೈಃ ಜಲೈರ್ಮಾಂ ಪಾವಯ ಪ್ರಭೋ .. 26.. (ಇತಿ ತೀರ್ಥಸ್ನಾನಂ)

ಸ್ವರ್ಣಪ್ರಖ್ಯಂ ಶಶಿಪ್ರಖ್ಯಂ ರವಿಪ್ರಖ್ಯಂ ಸದಂಬರಂ .

ಕೌಪೀನಂ ಯತಿರಾಜೇಂದ್ರ ಸವ್ಯಾನಂ ಚ ಗೃಹಾಣ ಭೋಃ .. 27.. (ಇತಿ ವಸ್ತ್ರಂ)

ಊರ್ಮಿಕಾ ಮೌಕ್ತಿಕಾದಿ ಸ್ರಕ್ಕುಂಡಲಾದಿ ಸುಭೂಷಣಂ .

ಗೃಹಾಣ ಗುರುರಾಜೇಂದ್ರ ಕುರು ಮಾಂ ಲೋಕಭೂಷಣಂ .. 28.. (ಇತಿ ಆಭರಣಂ)

ದ್ವಾದಶಾಪ್ಯೂರ್ವಪುಂಡ್ರಾಣಿ ಗೋಪೀಚಂದನಗಂಧತಃ .

ವಿಷ್ಣುಪಾದೋದಕಂ ದಾಸ್ಯೇ ಸಾಕಂ ಶ್ರೀತುಲಸೀದಲೈಃ .

ಗೃಹಾಣ ವಿಷ್ಣುಭಕ್ತಾನಾಂ ಸಂಪ್ರದಾಯಪ್ರವರ್ತಕ .. 29.. (ಇತಿ ಊರ್ಧ್ವಪುಂಡ್ರಾದಿಕಂ)

ಗಂಧಕಕ್ಕೋಲಕಸ್ತೂರಿ ಕರ್ಪೂರಾಗರುಕುಂಕುಮೈಃ .

ಮಿಶ್ರಿತಂ ಚಂದನಂ ತುಭ್ಯಂ ದಾಸ್ಯಾಮಿ ಸ್ವೀಕುರು ಪ್ರಭೋ .. 30.. (ಇತಿ ಗಂಧಂ)

ಕಸ್ತೂರಿತಿಲಕಂ ಚೂರ್ಣಹರಿದ್ರಾತಂಡುಲೈರ್ಯುತಾನ್ .

ಗೃಹಾಣ ಗುರುವರ್ಯ ತ್ವಮಲಂಕಾರಾರ್ಥಮಕ್ಷತಾನ್ .. 31.. (ಇತಿ ಅಕ್ಷತಾನ್)

ಮಲ್ಲಿಕಾಮಾಲತೀಮಾಲಾಂ ತುಲಸೀದಲಮಾಲಿಕಾಂ .

ಕೇತಕಾದೀನಿ ಪುಷ್ಪಾಣಿ ಗೃಹ್ಣೀಷ್ವ ಗುರುಸತ್ತಮ .. 32.. (ಇತಿ ಪುಷ್ಪಾಣಿ)

ವನಸ್ಪತಿರಸೋತ್ತಮ್ನಂ ಸುರಭಿಂ ಸುರಭಿಪ್ರಿಯ .

ಮಹಾಭೋಗಿನ್ನಿಮಂ ಧೂಪಂ ಗೃಹಾಣ ಪ್ರೀತಿಮಾನ್ ಭವ .. 33.. (ಇತಿ ಧೂಪಂ)

ವರ್ತಿದ್ವಯಯುತಂ ಸಾಜ್ಯಂ ದೀಪದ್ವಂದ್ವಂ ತಮೋಽಪಹಂ .

ನಿರಂತರಪ್ರಕಾಶೋಽಪಿ ಗೃಹಾಣ ಕೃಪಯಾ ಮಯಿ .. 34.. (ಇತಿ ದೀಪಂ)

ಮಯಾಽನೀತಂ ಯಥಾಶಕ್ತಿ ಯಥಾಕಾಲಂ ಯಥಾಧನಂ .

ಭಕ್ಷ್ಯೋಪದಂಶದಧ್ಯಾಜ್ಯಕ್ಷೀರಾದ್ಯನ್ವಿತಮೋದನಂ .. 35..

ಶುಂಠೀರಾಮಠ ಜಂಬೀರಲವಣಾದಿಸಮನ್ವಿತಂ .

ತಕ್ರಂ ಚ ಚಂದನೋಶೀರ ಕರ್ಪೂರ ಘನಸೃಣಾನ್ವಿತಂ .. 36..

ಪಾನೀಯಂ ಚ ಹಠೌ ವಾಯೌ ನಿವೇದ್ಯ ತ್ವಂ ಗುರುತ್ತಮ .

ಭುಕ್ತ್ವಾ ಪರಿಜನೈಃ ಸಾಕಂ ತುಷ್ಟೋ ಭವ ಪಿತರ್ಮಮ .. 37.. (ಇತಿ ನೈವೇದ್ಯಂ -

35,36,37)

ಶ್ರೀತೇತ್ಯಾದಿದಶಸ್ತೋತ್ರಪಠನಂ ತೇ ಕರೋಮ್ಯಹಂ .

ಸಾಂಗಭೋಜನಸಾಫಲ್ಯಸಿದ್ಧೈಃ ಸ್ವೀಕುರು ಸದ್ಗುರೋ .. 38.. (ಇತಿ ದಶಸ್ತೋತ್ರಪಾಠಂ)

ವರದೌ ಭಕ್ತಲೋಕಸ್ಯ ಗರದೌ ಸಕಲಾಪದಾಂ .

ಉದಕೇನ ಕರೌ ಪಾದೌ ಪ್ರಕ್ಷಾಲಯ ಯತೀಶ್ವರ .. 39.. (ಇತಿ ಹಸ್ತಪ್ರಕ್ಷಾಲನಂ)
 ಕುರುಷ್ವಾಚಮನಂ ಸ್ವಾಮಿನ್ ಮಂಗಲಾರ್ಥಂ ಮಯಾಕೃತಂ .
 ತ್ವಂತ್ರಸ್ತವರಾಜೇನ ಸಹಿತಂ ಸ್ವೀಕುರು ಪ್ರಭೋ ..
 ಕುರುಷ್ವಾಚಮನಂ ಸ್ವಾಮಿನ್ ವಿಷ್ಣುಪಾದೋದಕಂ ಪಿಬ .
 ಗೃಹಾಣ ತುಲಸೀಪತ್ರಂ ಗುರುರಾಜ ಪ್ರಸೀದ ಮೇ .. 40.. (ಇತಿ ಪುನರಾಚಮನಂ)
 ಅಪರೋಕ್ಷೀಕೃತಶ್ರೀಶ ವಿಧಿಬಂಧವಿವರ್ಜಿತ .
 ಕಾಮಚಾರ ಮಯಾಽನೀತಂ ತಾಂಬೂಲಂ ಪ್ರತಿಗೃಹ್ಯತಾಂ .. 41.. (ಇತಿ
 ತಾಂಬೂಲಂ)
 ನೀರಾಜನಾಷ್ಟಕಂ ಸ್ವಾಮಿನ್ ಮಂಗಲಾರ್ಥಂ ಮಯಾಕೃತಂ .
 ತ್ವನ್ಮಂತ್ರಸ್ತವರಾಜೇನ ಸಹಿತಂ ಸ್ವೀಕುರು ಪ್ರಭೋ .. 42..
 ರಾಘವೇಂದ್ರಗುರುಂ ರಾಜಸಾರ್ವಭೌಮಪದಸ್ಥಿತಂ .
 ರಾಮಚಂದ್ರಪ್ರಿಯಂ ವಂದೇ ರಾಂ ಬೀಜಪ್ರತಿಪಾದಿತಂ .. 43.. (ಇತಿ ಪ್ರಥಮನೀರಾಜನಂ)
 ರಾಮಚಂದ್ರಮಹಾಭಕ್ತಂ ಪಾಪಾಟವ್ಯಗ್ನಿರೂಪಿಣಂ .
 ರಾಘವೇಂದ್ರಗುರುಂ ವಂದೇ ದ್ವಿತೀಯಾಕ್ಷರವೇದಿತಂ .. 44.. (ಇತಿ ದ್ವಿತೀಯನೀರಾಜನಂ)
 ಘನಾಘನಾಭನೀಲಾಂಗಂ ಘನರೋಗನಿವಾರಣಂ .
 ಘೋರತಾಪತ್ರಯಹರಂ ತೃತೀಯಾವೇದಿತಂ ಭಜೇ .. 45.. (ಇತಿ ತೃತೀಯ
 ನೀರಾಜನಂ)
 ವೇದಾಂತ ಸಾರಸರ್ವಜ್ಞಂ ವೇದವ್ಯಾಸಪದಾರ್ಚಕಂ .
 ಪ್ರಹ್ಲಾದಸ್ಯಾಂಶಸಂಭೂತಂ ತುರಿಯಾರ್ಣವಗತಂ ಭಜೇ .. 46.. (ಇತಿ
 ಚತುರ್ಥನೀರಾಜನಂ)
 ದ್ರಾವಯಂತಂ ಪಿಶಾಚಾದೀನ್ ದ್ರಾಘಿಮಾಮಯಹಾರಕಂ .
 ದ್ರಾಗ್ಭಕ್ತೇಷ್ಟಪ್ರದಂ ವಂದೇ ಪಂಚಮಾಕ್ಷರ ವೇದಿತಂ .. 47.. (ಇತಿ ಪಂಚಮನೀರಾಜನಂ)
 ಯಥಾಶಕ್ತಿ ಯಥಾಭಕ್ತಿ ಸೇವಕಾನಾಂ ಫಲಪ್ರದಂ .
 ಯವನಾದ್ಯೈಶ್ಚ ಸಂಸೇವ್ಯಂ ವಂದೇ ಷಷ್ಠಪ್ರಪಂಚಿತಂ .. 48.. (ಇತಿ ಷಷ್ಠನೀರಾಜನಂ)
 ನಂದತೀರ್ಥಕೃತಾನೇಕಗ್ರಂಥಭಾವಪ್ರಕಾಶಕಂ .
 ಅಘವಿದ್ರಾವಕಂ ವಂದೇ ಸಪ್ತಮಾಕ್ಷರವೇದಿತಂ .. 49.. (ಇತಿ ಸಪ್ತಮನೀರಾಜನಂ)
 ಮಾನದಂ ಮಧ್ವಭಕ್ತಾನಾಂ ಶರಾನಾಂ ಮಾನಹಾನಿದಂ .
 ಮಾನ್ಯಂ ವಿರೋಧಿನಾಂ ಚಾಪಿ ವಂದೇ ವಸುನಿರೂಪಿತಂ .. 50.. (ಇತ್ಯಷ್ಟಮನೀರಾಜನಂ)
 ಇತಿ ಶ್ರೀರಾಘವೇಂದ್ರಾಷ್ಟಾಕ್ಷರಮಂತ್ರಾತ್ಮಕಸ್ತವಂ .
 ನೀರಾಜನೇಷು ಪಠತಾಂ ರಾಘವೇಂದ್ರಃ ಪ್ರಸೀದತಿ .. 51..
 ಸುವರ್ಣರತ್ನಖಚಿತಂ ಪುಷ್ಪಂ ಪುಷ್ಪಾಂಜಲಿಂ ತವ .

ಶ್ರೀರಾಘವೇಂದ್ರಗುರುರಾಟ್ ದದಾಮಿ ಸ್ವೀಕುರು ಪ್ರಭೋ .. 52.. (ಇತಿ ಪುಷ್ಪಾಂಜಲಿಃ)

ಜಯಶಬ್ದೈಃ ಪಾಹಿಶಬ್ದೈಃ ಗದ್ಯೈಃ ಪದ್ಯೈಃ ಪ್ರದಕ್ಷಿಣಾಂ .

ಕರೋಮಿ ರಾಘವೇಂದ್ರಾರ್ಯ ಸಂತುಷ್ಟೋ ಭವ ಸರ್ವದಾ .. 53.. (ಇತಿ ಪ್ರದಕ್ಷಿಣಾಂ)

ಗುರುರಾಡ್ಯಾಘವೇಂದ್ರಸ್ಯ ಏಕೈಕಸ್ಮಿನ್ ಪ್ರದಕ್ಷಿಣೇ .

ಸಪ್ತದ್ವೀಪಮಹೀಯಾತ್ರಾಫಲಂ ವಿಂದತಿ ಮಾನವಃ .. 54..

ಬಾಹುಭ್ಯಾಮಥ ಜಾನುಭ್ಯಾಂ ಶಿರಸಾ ಮನಸಾ ಹೃದಾ .

ಪಂಚಾಂಗಕಂ ಪ್ರಣಾಮಂ ತೇ ಕುರ್ವೇಽಭೀಷ್ಟಾರ್ಥದಾಯಿನೇ .. 55.. (ಇತಿ ನಮಸ್ಕಾರಾನ್)

ತವ ಸೇವಾರತಾನ್ ಕಾಂಕ್ಷಿದ್ಭಕ್ತಾನ್ ಪ್ರೇಷಯ ಮಾಂ ಪ್ರತಿ .

ತೇಷಾಂ ಮರೋರಥಂ ತಾತ ಮಯಾ ಪುತ್ರೇಣ ಪೂರಯ .. 56..

ಅಥವಾ ಕರುಣಾಸಿಂಧೋ ಮಯಿ ಸನ್ನಿಹಿತಃ ಸದಾ .

ಪುತ್ರಸ್ಯ ಮಮ ವಾಕ್ಯೇನ ಸರ್ವಸರ್ವೇಷ್ಟದೋ ಭವ .. 57..

ಯೇನ ಕೇನಾಪ್ಯುಪಾಯೇನ ದೂನೇ ದುರ್ಯಶಸಾ ಭುವಿ .

ಮಾಹಾತ್ಮ್ಯಂ ಮಯಿ ವಿನ್ಯಸ್ಯ ಕುರುಂ ಮಾಂ ಲೋಕಪೂಜಿತಂ .. 58..

ಯುಕ್ತಾಯುಕ್ತಮಜಾನಾನೋ ಯಾಚೇ ತ್ವಾಂ ಬಾಲವದ್ಗುರೋ .

ದಾತಾ ತ್ರಾತಾ ದಯಾಲುಸ್ತ್ವಂ ಯಥೇಚ್ಛಸಿ ತಥಾ ಕುರು .. 59..

ಸರ್ವಜ್ಞಾಯ ಸ್ವತಂತ್ರಾಯ ಭಕ್ತಕ್ಲೇಶವಿನಾಶಿನೇ .

ಉದಾರಚೇತಸೇ ಕಿಂ ತೇ ವದೇ ಮದ್ಭಾರವಾಹಿನೇ .. 60..

ಬ್ರಾಹ್ಮೇ ಮುಹೂರ್ತೇ ಚೋತ್ಥಾಯ ಶಯನಾವಧಿ ಯತ್ಕೃತಂ .

ಮನೋವಾಕ್ಯಾಯಜನಿತಂ ಕರ್ಮ ಯದ್ವಾ ಶುಭಾಶುಭಂ .

ತತ್ಸರ್ವಂ ಪ್ರೀತಯೇ ಭೂಯಾತ್ ಪಾದಯೋಸ್ತೇ ಸಮರ್ಪಯೇ .. 61.. (ಇತಿ ಸಮರ್ಪಣಂ)

ಕ್ಷಣೇ ಕ್ಷಣೇಪರಾಧಾಂಸ್ತಾನ್ ಮತ್ಕೃತಾನ್ ವೈ ಸಹಸ್ರಶಃ .

ಕ್ಷಮಸ್ವ ಗುರುರಾಜೇಂದ್ರ ಪ್ರಸೀದ ತನಯೇ ಮಯಿ .. 62.. (ಇತಿ ಕ್ಷಮಾಪಣಂ)

ಏವಂ ಯಃ ಕುರುತೇ ಪೂಜಾಂ ಸಕೃದ್ವಾಽಪಿ ಬಹಿರ್ಹೃದಿ .

ಗುರುರಾಜಪ್ರಸಾದೇನ ಭುಕ್ತಿಂ ಮುಕ್ತಿಂ ಚ ವಿಂದತಿ .. 63..

ದಿನೇ ದಿನೇ ಪ್ರಕುವೀತ ಗುರುವಾರೇ ವಿಶೇಷತಃ .

ಪೂಜಾಕಾಲೇಽಥವಾ ಭಕ್ತ್ಯಾ ಗುರುರಾಜಸ್ಯ ಸನ್ನಿಧೌ .. 64..


ಇದಂ ಚ ಪೂಜಾಪಟಲಂ ಪಠತಾಂ ಸಕಲಾಪದಃ .

ನಶ್ಯಂತಿ ಸಾಂಗಪೂಜಾಯಾಃ ಫಲಂ ಪ್ರಾಪ್ನೋತ್ಯಸಂಶಯಃ .. 65..


ಶ್ರೀರಾಘವೇಂದ್ರಪೂಜಾವಿಧಾನಂ

ಇತಿ ಶ್ರೀಮತ್ಕೃಷ್ಣಾವಧೂತಪಂಡಿತಕೃತ ಶ್ರೀಮದ್ರಾಘವೇಂದ್ರತಂತ್ರೇ
ಪ್ರತ್ಯಕ್ಷಸಿದ್ಧಿಪ್ರದೇ ಗುರುಪೂಜಾವಿಧಾನಂ ನಾಮ ಚತುರ್ಥಃ ಪಟಲಃ ..

Proofread by Gopalakrishnan, PSA Easwaran

——
Shri Raghavendra Pujavidhanam

pdf was typeset on December 18, 2021

——
Please send corrections to sanskrit@cheerful.com

